

---

Azərbaycan Milli Valideyn-Müəllim Assosiasiyasının (AMVMA) təşəbbüsü və təşkilatçılığı ilə keçirilən görüşdə Bakı, İsmayıllı, Lənkəran və digər bölgələrdən Valideyn-Müəllim Assosiasiyasının (VMA) 200-dən çox üzvü və ictimaiyyət nümayəndəsi iştirak edib. Görüş valideynlərlə müəllimlərin sıx əməkdaşlığına, faydalı ünsiyyət mühitinin yaradılmasına və müəyyən problemlərin həllinə dəstək vermək məqsədi ilə keçirilib.

Təhsil naziri Misir Mərdanov iştirakçıları salamlayaraq son iki ildə VMA üzvləri ilə vaxtaşırı keçirilən görüş-görüş və müzakirələrin faydalı olduğunu bildirib. Nazir cəmiyyətin, valideynlərin təlim-tərbiyə prosesində həlledici təsirə malik olduğunu, bu baxımdan təhsil siyasətinin düzgün həyata keçirilməsində valideynlərin fikirlərinin, arzu və təkliflərinin nəzərə alınmasının vacibliyini vurğulayıb.

Sonra Misir Mərdanov ictimaiyyətin təhsil sahəsi ilə bağlı qaldırdığı və AMVMA tərəfindən ümumiləşdirilərək Təhsil Nazirliyinə təqdim edilən məsələlərə, o cümlədən kurikulumların mürəkkəbliyi, valideynlərin məsuliyyətinin artırılması və onların kurikulumlar haqqında məlumatının azlığı, buraxılış imtahanlarında fənlərin sayının çox olması, məktəb bufetlərində isti yeməklərin verilməsi, dərs vəsaitləri və kompleksləşdirici vasitələrin çoxluğu, eləcə də digər bu kimi məsələlərə öz münasibətini bildirib. Qaldırılan problemlərin aktual olduğunu vurğulayan nazir onların bəzilərinin həlli üçün müvafiq tədbirlər görüldüyünü diqqətə çatdırıb.

Görüşdə Azərbaycan Milli Valideyn-Müəllim Assosiasiyasının icraçı direktoru Təranə Şərifova çıxış edərək rəhbəri olduğu təşkilatın prioritet fəaliyyət istiqamətləri, 2012-ci ildə həyata keçiriləcək tədbirlər, habelə Valideyn-Müəllim Assosiasiyalarının fəaliyyətinin genişləndirilməsinin və məktəb idarəetməsində ictimai nəzarətin gücləndirilməsinin təhsilin keyfiyyətinə müsbət təsiri barədə fikirlərini bildirib.

VMA üzvləri, qeyri-hökumət təşkilatlarının nümayəndələri, məktəb rəhbərləri müzakirə olunan məsələlərə münasibətlərini bildiriblər. Çıxışlarda belə görüşlərin faydalı olduğu, valideynləri və ictimaiyyət nümayəndələrini narahat edən məsələlərə, onların rəy və təkliflərinə Təhsil Nazirliyi tərəfindən diqqətlə və operativ yanaşıldığı vurğulanıb. Həmçinin VMA-ların fəaliyyətinə verilən dəstəyə görə Təhsil Nazirliyinə minnətdarlıq ifadə olunub.